

# اللہ

کی رحمت بہت بڑی ہے

23-May-2019



ہفتہ وار سنتوں بھرے اجتماع میں ہونے والا  
سنتوں بھرا بیان

(For Islamic Brothers)

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ط

اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

اَلصَّلٰوةُ وَ السَّلَامُ عَلَيْكَ يَا رَسُوْلَ اللّٰهِ وَعَلٰى اٰلِكَ وَ اَصْحٰبِكَ يَا حَبِيْبَ اللّٰهِ

اَلصَّلٰوةُ وَ السَّلَامُ عَلَيْكَ يَا نَبِيَّ اللّٰهِ وَعَلٰى اٰلِكَ وَ اَصْحٰبِكَ يَا نُوْرَ اللّٰهِ

نَوِيْتُ سُنَّتِ الْعِتِكَافِ (ترجمہ: میں نے سُنَّتِ اعْتِكَافِ کی نیت کی)

پیارے پیارے اسلامی بھائیو! جب کبھی داخل مسجد ہوں، یاد آنے پر اعْتِكَافِ کی نیت کر لیا کریں کہ جب تک مسجد میں رہیں گے اعْتِكَافِ کا ثواب ملتا رہے گا۔ یاد رکھئے! مسجد میں کھانے، پینے، سونے یا سحری، افطاری کرنے، یہاں تک کہ آپ زَمَ زَمَ یا دم کیا ہو اپنی پینے کی بھی شرعاً اجازت نہیں، اَلْبَتَّہُ اگر اعْتِكَافِ کی نیت ہوگی تو یہ سب چیزیں ضَمِنًا جائز ہو جائیں گی۔ اعْتِكَافِ کی نیت بھی صرف کھانے، پینے یا سونے کے لئے نہیں ہونی چاہئے بلکہ اس کا مقصد اللہ کریم کی رضا ہو۔ ”قنوی شامی“ میں ہے: اگر کوئی مسجد میں کھانا، پینا، سونا چاہے تو اعْتِكَافِ کی نیت کر لے، کچھ دیر ذکر اللہ کرے، پھر جو چاہے کرے (یعنی اب چاہے تو کھاپی یا سو سکتا ہے)

## دُرُوْدِ پَاکِ کی فضیلت

حضرت سَيِّدُنَا حَفْصُ بن عبد اللہ رَحْمَةُ اللّٰهِ عَلَیْہِہ کا بیان ہے کہ میں نے امام المَحْدِثِیْنَ حضرت سَيِّدُنَا اَبُو زُرَّعَہ رَحْمَةُ اللّٰهِ عَلَیْہِہ کو ان کی وفات کے بعد خواب میں دیکھا کہ وہ پہلے آسمان پر فرشتوں کو نماز پڑھا رہے ہیں۔ میں نے دریافت کیا: اے اَبُو زُرَّعَہ! آپ کو یہ اعزاز و اکرام کیسے ملا ہے؟ انہوں نے ارشاد فرمایا: ”میں نے اپنے ہاتھ سے دس (10) لاکھ حدیثیں لکھی ہیں اور میں ہر حدیث میں دُرُوْدِ پَاکِ پڑھا کرتا تھا اور نبی

رحمت، شفیع اُمت صَلَّی اللہُ عَلَیْہِ وَاٰلِہٖ وَسَلَّم کا فرمانِ عالیشان ہے کہ جو مسلمان ایک مرتبہ مجھ پر دُرُودِ شریف

بھیجتا ہے تو اللہ پاک اُس پر دس رحمتیں نازل فرماتا ہے۔ (شرح الصدور، بلب فی بنڈمن اخبار من رأی الموتی... الخ، ص ۲۹۳)

قبر میں خوب کام آتی ہے  
بیسوں کی ہے یارِ غار دُرُود

(ذوقِ نعت، ص، ۱۲۵)

صَلُّوْا عَلَی الْحَبِیْب! صَلَّی اللہُ عَلَی مُحَمَّد

پیارے پیارے اسلامی بھائیو! حُصُولِ ثَوَابِ کی خاطر بیانِ سُننے سے پہلے اچھی اچھی نیتیں کر لیتے ہیں۔ فرمانِ مُصْطَفٰی صَلَّی اللہُ عَلَیْہِ وَاٰلِہٖ وَسَلَّم ”نَبِیَّةُ الْمُؤْمِنِ خَیْرٌ مِّنْ عَہْلِہٖ“، مسلمان کی نیت اُس کے عمل سے بہتر ہے۔<sup>(۱)</sup>

مدنی پھول: بیان میں جتنی اچھی نیتیں زیادہ، اتنا ثواب بھی زیادہ۔

بیانِ سُننے کی نیتیں

نگاہیں نیچی کئے خوب کان لگا کر بیانِ سُنوں گا۔ ☆ ٹیک لگا کر بیٹھنے کے بجائے عِلْمِ دِیْن کی تعظیم کی خاطر جہاں تک ہو سکا دوزانو بیٹھوں گا۔ ☆ صَرُور تائِمَتْ سَرک کر دوسرے کے لئے جگہ کُشاہدہ کروں گا۔ ☆ دھکا وغیرہ لگا تو صَبْر کروں گا، گھورنے، جھڑکنے اور اُلجھنے سے بچوں گا۔ ☆ صَلُّوْا عَلَی الْحَبِیْب، اذْکُرُوْا اللہ، تُوْبُوْا اِلَی اللہِ وغیرہ سُن کر ثواب کمانے اور صدالگانے والوں کی دل جوئی کے لئے بلند آواز سے جواب دوں گا۔ ☆ اجتماع کے بعد خود آگے بڑھ کر سَلَام و مُصَافِحَہ اور اِنْفِرَادِی کوشش کروں گا۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

۱... معجم کبیر، سہل بن سعد الساعدی... الخ، ۱۸۵/۶، حدیث: ۵۹۳۲

پیارے پیارے اسلامی بھائیو! ماہِ رمضان جاری و ساری ہے۔ یہ مہینا اللہ پاک کی رحمتیں پانے کا مہینا ہے، یہ مہینا اپنے گناہوں کو بخشوانے کا مہینا ہے۔ اس مہینے میں اللہ پاک کی رحمتیں اپنے عروج پر ہوتی ہیں۔ بڑے بڑے گناہگار اور خطاکار اس مہینے میں اللہ پاک کی رحمت سے جہنم سے آزادی کے پروانے پا کر جنت کے مستحق بنتے ہیں۔ اسی مناسبت سے آج کے بیان کا موضوع ہے ”اللہ کی رحمت بہت بڑی ہے“ یقیناً اللہ پاک کی رحمت بہت وسیع ہے۔ کئی آیات مبارکہ اور احادیثِ کریمہ رحمتِ الہی کی وسعت کو بیان کرتی ہیں۔ ان میں سے کچھ آج بیان کی جائیں گی۔ اس کے ساتھ ساتھ رحمتِ الہی کے کئی واقعات بھی بیان کئے جائیں گے۔ یقیناً اللہ کی رحمت بہت بڑی ہے مگر اس کا یہ مطلب ہرگز نہیں کہ ہم نیک اعمال سے دُور اور گناہوں میں مبتلا ہو جائیں۔ ایسی سوچ کتنی نقصان دہ ثابت ہو سکتی ہے، اس بارے میں بھی چند مدنی پھول پیش کئے جائیں گے۔

اے کاش! پورا بیان اچھی اچھی نیتوں اور مکمل توجہ کے ساتھ سُننا نصیب ہو جائے۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

آئیے! رحمتِ الہی پر ایک زبردست حکایت سنتے ہیں جیسا کہ

## گناہوں کے اعتراف کے بدلے دخولِ جنت

حضرت ابو امامہ رَضِيَ اللهُ عَنْهُ سے روایت ہے کہ رَسُولُ اللّٰهِ صَلَّى اللهُ عَلَيْهِ وَآلِهِ وَسَلَّمَ نے فرمایا: جنت میں داخل ہونے والا سب سے آخری آدمی وہ ہو گا جو پُلِ صراط پر اس طرح سے چل رہا ہو گا کہ گویا پیٹھ کے بل اس پر گھسٹ رہا ہو گا۔ جس طرح باپ بیٹے کو مارتا ہے تو وہ اس سے بچنے کے لیے بھاگنے کی کوشش کرتا ہے لیکن بھاگنے میں ناکام رہتا ہے، یہی حال اس شخص کا ہو گا۔ پھر وہ عرض کرے گا: اے میرے رب! مجھے بھی جنت میں پہنچا دے اور جہنم سے بچالے۔ تو اللہ پاک اس سے فرمائے گا: اے

میرے بندے! اگر میں تجھے جہنم سے نجات دے کر جنت میں داخل فرما دوں تو کیا پھر تم اپنے گناہوں اور خطاؤں کا اعتراف کر لو گے؟ وہ بندہ عرض کرے گا: مالک! تیری عزت و جلال کی قسم! اگر تو مجھے دوزخ سے بچالے تو میں اپنے تمام گناہوں اور خطاؤں کا اعتراف کر لوں گا۔ اب وہ بندہ پُل صراط پار کر لے گا اور جہنم میں رگرنے سے بچ جائے گا۔ پُل پار کر لینے کے بعد دل ہی دل میں سوچے گا کہ اگر میں نے اللہ پاک کے سامنے اپنے گناہوں اور اپنی خطاؤں کا اعتراف کر لیا تو وہ ضرور مجھے واپس دوزخ میں ڈال دے گا۔ اسی دوران اللہ پاک اُس سے فرمائے گا: اے میرے بندے! تو میرے سامنے اپنے گناہوں اور اپنی خطاؤں کا اعتراف کر! میں تیرے تمام گناہ بخش دوں گا اور تجھے جنت میں داخل کر دوں گا۔ تو وہ بندہ عرض کرے گا: الہی! تیری عزت کی قسم! نہ تو میں نے کبھی کوئی گناہ کیا ہے اور نہ ہی کبھی کوئی خطا مجھ سے سرزد ہوئی ہے۔ اللہ پاک اس سے فرمائے گا: میرے بندے! میرے پاس تیرے خلاف گواہ موجود ہیں۔ یہ سُن کر بندہ دائیں بائیں دیکھے گا، مگر اسے کوئی نظر نہ آئے گا تو وہ کہے گا: الہی! مجھے دکھا! وہ گواہ کہاں ہیں؟ پھر اللہ پاک اس کی جلد (Skin) کو بولنے کی طاقت عطا فرمائے گا تو وہ صغیرہ گناہ بتانا شروع کر دے گی۔ بندہ جب یہ دیکھے گا تو کہہ اٹھے گا: اے میرے مالک! تیری عزت کی قسم! میرے کئی چھپے ہوئے کبیرہ گناہ بھی ہیں۔ پھر اللہ پاک اس سے فرمائے گا: میرے بندے! میں تیرے گناہوں کو تجھ سے زیادہ جانتا ہوں، بس تو میرے سامنے ایک بار ان کا اعتراف کر۔ میں تیرے سارے گناہ بھی بخش دوں گا اور تجھے جنت میں بھی داخلہ عطا فرما دوں گا۔ پھر وہ شخص اپنے گناہوں کا اعتراف کر لے گا تو اللہ پاک اسے جنت میں داخل فرما دے گا۔ (معجم الکبیر، ۵۸/۸، حدیث: ۷۶۶۹)

برادرِ اعلیٰ حضرت، مولانا حسن رضان خان رَحْمَةُ اللهِ عَلَيْه کیا خوب فرماتے ہیں:

سَبَقْتُ رَحْمَتِي عَلَى غَضَبِي  
جب سے تُو نے سُنَا دیا یارب!

آسرا ہم گناہگاروں کا  
 ظن نہیں بلکہ ہے یقین مجھے  
 ہوگا دنیا میں قبر و مَحْشَر میں  
 ہر بھلے کی بھلائی کا صدقہ  
 میں نے بنتی ہوئی بگاڑی بات  
 تُو حَسَن کو اٹھا حَسَن کر کے  
 اور مضبوط ہو گیا یارب!  
 وہ بھی تیرا دیا ہوا یارب!  
 مجھ سے اچھا معاملہ یارب!  
 اِس بُرے کو بھی کر بھلا یارب!  
 بات بگڑی ہوئی بنا یارب!  
 ہو مَعَ الخیر خاتمہ یارب!  
 (ذوقِ نعت، ص: ۸۵ تا ۸۷)

### صَلُّوْا عَلَی الْحَبِیْب! صَلَّی اللہُ عَلَیْ مُحَمَّدٍ

پیارے پیارے اسلامی بھائیو! اس دنیا میں بھی بندہ اگر اپنے گناہوں کا اعتراف کر لے، ان پر ندامت کا اظہار کرے اور اللہ پاک کی طرف رجوع کرے تو رحمتِ الہی اس کا استقبال کرتی ہے۔ یقیناً اللہ پاک کی رحمت بہت وسیع ہے۔ وہ کریم رب اپنے بندوں پر بے انتہار رحم فرماتا ہے۔ اس کی رحمت کی کوئی انتہا (Limit) نہیں۔ یہ اُس کی رحمت ہی تو ہے کہ ہماری نافرمانیوں کی کثرت کے باوجود بھی وہ ہماری پردہ پوشی فرماتا ہے۔ یہ اُس کی رحمت ہی تو ہے کہ گناہوں کی کثرت کے باوجود وہ رزاق رب ہمارا رزق بند نہیں کرتا۔ یہ اُس کی رحمت ہی تو ہے کہ گناہوں کی کثرت کے باوجود وہ علیم و بصیر (یعنی جاننے اور دیکھنے والا) رب ہماری آنکھوں کی روشنی واپس نہیں لیتا۔ یہ اُس کی رحمت ہی تو ہے کہ گناہوں کی کثرت کے باوجود وہ قادرِ مطلق رب ہماری سُننے کی طاقت ختم نہیں کرتا۔ یہ اُس کی رحمت ہی تو ہے کہ گناہوں کی کثرت کے باوجود وہ تہنار و جبار رب قُوَّتِ گویائی (بولنے کی طاقت) سے ہمیں محروم نہیں فرماتا۔ یہ اُس کی رحمت ہی تو ہے کہ گناہوں کی کثرت کے باوجود وہ سمیع و بصیر رب ہمیں پاؤں

کی نعمت سے محروم نہیں فرماتا۔ یہ اُس کی رحمت ہی تو ہے کہ گناہوں کی کثرت کے باوجود وہ علیم وخبیر رب ہمیں ہاتھوں کی نعمت سے محروم نہیں فرماتا۔ یہ اُس کی رحمت ہی تو ہے کہ وہ عزیز وعلیم رب ہمارے ڈھیروں ڈھیروں گناہوں اور نافرمانیوں کے باوجود صحیح سلامت رکھتا ہے۔ یہ اُس کی رحمت ہی تو ہے کہ گناہوں کی کثرت کے باوجود وہ بے نیاز رب ہمیں دی ہوئی اپنی نعمتیں واپس نہیں لیتا۔ یقیناً اس کی رحمت بے حساب ہے۔ وہ اَرْحَمُ الرَّاحِمِیْنَ رب گناہگاروں کی ڈھارس بندھاتے اور انہیں بخشش کی نوید (یعنی خوشخبری) سناتے ہوئے پارہ 24 سُورَةُ الزُّمَرِ کی آیت نمبر 53 میں ارشاد فرماتا ہے:

قُلْ لِيُعَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ ۗ إِنَّ اللَّهَ يَغْفِرُ الذُّنُوبَ جَبِيحًا ۗ إِنَّهُ هُوَ الْغَفُورُ الرَّحِيمُ ﴿٥٣﴾

ترجمہ کنزالایمان: تم فرماؤ اے میرے وہ بندو جنھوں نے اپنی جانوں پر زیادتی کی، اللہ کی رحمت سے ناامید نہ ہو، بے شک اللہ سب گناہ بخش دیتا ہے۔ بے شک وہی بخشنے والا مہربان ہے۔

اس آیت سے معلوم ہوا کہ بندے سے اگرچہ بڑے بڑے اور بے شمار گناہ صادر ہوئے ہوں لیکن اسے اللہ پاک کی رحمت اور مغفرت سے مایوس (Disappointed) نہیں ہونا چاہئے، کیونکہ اللہ پاک کی رحمت بے انتہا وسیع ہے اور اس کی بارگاہ میں توبہ کی قبولیت کا دروازہ تب تک کھلا ہے جب تک بندہ اپنی موت کے وقت غرغره کی حالت کو نہیں پہنچ جاتا، اس وقت سے پہلے پہلے بندہ جب بھی اللہ کریم کی بارگاہ میں اپنے گناہوں سے سچی توبہ کر لے گا تو اللہ پاک اپنے فضل ورحمت سے اس کی توبہ قبول کرتے ہوئے اس کے سب گناہ معاف فرمادے گا۔ (صراط الایمان، ۸/ ۴۸۷)

پیارے پیارے اسلامی بھائیو! یقیناً اللہ پاک کی رحمت کی کوئی حد نہیں ہے، نیک ہو یا بد، پرہیزگار ہو یا بدکار، فرمانبردار ہو یا نافرمان وخطاکار، رب کی رحمت سب کو پہنچتی ہے۔

منقول ہے حضرت سیدنا موسیٰ کلیم اللہ علی نبینا وعلیہ الصلوٰۃ والسلام نے اپنی مناجات (دعا) میں عرض کی: یارب! اللہ پاک نے ارشاد فرمایا: لَبَّيْكَ يَا مُوسَى! آپ علیہ السلام نے عرض کی: مولا! تو تو مالک ہے، میری کیا حیثیت کہ تو مجھے لبیک کہہ کر جواب دے۔ تو اللہ پاک نے ارشاد فرمایا: مجھے یہ پسند ہے کہ کوئی بندہ مجھے ”یارب“ پکارے تو میں اسے ”لبیک“ کہہ کر جواب دوں۔

حضرت سیدنا موسیٰ علیہ الصلوٰۃ والسلام نے عرض کی: یارب! کیا یہ ہر فرمانبردار بندے کے لئے ہے؟ ارشاد ہوا: ہاں! بلکہ ہر گنہگار بندے کے لئے بھی ہے۔ تو حضرت سیدنا موسیٰ علیہ الصلوٰۃ والسلام نے عرض کی: فرمانبردار کے لئے تو اس کی اطاعت کے سبب ہے اور گنہگار پر یہ کرم کس وجہ سے؟ تو جواب ارشاد ہوا: اے موسیٰ! اگر میں بھلائی کرنے والے کو اس کی بھلائی کا بدلہ دوں اور بُرائی کرنے والے پر اس کی بُرائی کی وجہ سے احسان نہ کروں تو میرا جود و کرم کہاں جائے گا؟ (حکایتیں اور نصیحتیں، ص ۶۳۱ بجیر)

سُبْحَانَ اللَّهِ! پیارے اسلامی بھائیو! اللہ پاک کی رحمت تو ہم گناہگاروں پر چھماچھم برس رہی ہے، مگر ہم نادان اس کی رحمت سے دُور گناہوں میں گھرے ہوئے ہیں، اللہ پاک کی بارگاہ سے دُور دنیا کے چکروں میں پھنسے ہوئے ہیں، دن رات اللہ پاک کی نافرمانیوں میں لگے ہوئے ہیں، نماز روزے سے دُور گناہوں کی دلدل میں دھنتے جا رہے ہیں، آئیے آئیے! اپنا سر رب کریم کی بارگاہ میں جھکا لیجئے، اپنے گناہوں سے سچی توبہ کر کے اس کو راضی کر لیجئے، اس کی رحمتوں کو پانے کے لئے نیک، نمازی اور سنتوں پر عمل کرنے والے بن جائیے۔

لاج	رکھ	لے	گناہگاروں	کی	نام	رحمن	ہے	ترا	یارب
عیب	میرے	نہ	کھول	مشر	میں	نام	ستار	ہے	ترا

بے سبب بخش دے نہ پوچھ عمل نام غفار ہے ترا یارب  
(ذوقِ نعت، ص ۸۴)

صَلُّوا عَلَيَّ الْحَبِيبُ! صَلَّى اللهُ عَلَيَّ مُحَمَّدٌ

## رحمتِ الہی کی وسعت پر احادیثِ طیبہ

پیارے پیارے اسلامی بھائیو! کئی احادیثِ طیبہ میں بھی ربِّ کریم کی رحمت کی وسعت کا بیان ہوا ہے۔ آئیے اسی بارے میں تین احادیثِ طیبہ سنتے ہیں:

1. اِشْرَادُ فَرْمَايَا: بے شک اللہ پاک رات کے وقت اپنا دستِ قدرت پھیلا دیتا ہے تاکہ دن میں گناہ کرنے والوں کی توبہ قبول فرمائے اور دن میں اپنا دستِ قدرت پھیلا دیتا ہے تاکہ رات کے وقت گناہ کرنے والوں کی توبہ قبول فرمائے یہاں تک کہ سورج مغرب سے طلوع ہو۔ (مسلم، کتاب التوبة، باب قبول التوبة۔۔۔ الخ، ص ۱۱۳۱، حدیث: ۲۷۵۹)

2. اِشْرَادُ فَرْمَايَا: اللہ پاک اِشْرَادُ فَرْمَاتَا ہے: اے میرے بندو! تم رات دن گناہوں میں بسر کرتے ہو اور میں گناہوں کو بخشتا رہتا ہوں۔ پس تم مجھ سے بخشش طلب کرتے رہو میں تمہیں بخشتا رہوں گا۔ (مسلم، کتاب البر والصلوة، باب تحريم الظلم، ص ۱۰۴۸، حدیث: ۲۵۷۷)

3. اِشْرَادُ فَرْمَايَا: اللہ پاک نے زمین و آسمان کی تخلیق کے دن سو (100) رحمتیں پیدا فرمائیں۔ ہر رحمت زمین و آسمان کے درمیان تہہ در تہہ رکھ دی گئی ہے۔ ان میں سے ایک رحمت زمین پر نازل ہوئی۔ اسی سے والدہ اپنی اولاد پر، وحشی درندے اور پرندے ایک دوسرے پر مہربان ہوتے ہیں، یہاں تک کہ گھوڑا اپنا پاؤں اپنے بچے سے دُور کر لیتا ہے کہ کہیں اسے چوٹ نہ لگ جائے۔ جب قیامت کا دن ہو گا تو اللہ پاک اس رحمت کو دوسری ننانوے (99) رحمتوں میں ملا کر سو (100)



چنانچہ اُس شخص پر اُس کے صغیرہ گناہ پیش کیے جائیں گے اور اس سے کہا جائے گا: تُو نے فلاں دن فلاں فلاں کام اور فلاں دن فلاں فلاں کام کیا تھا؟ وہ شخص کہے گا ہاں میں نے کئے تھے۔ وہ شخص اپنے اندر اتنی جرأت نہیں پارہا ہو گا کہ اپنے گناہوں سے انکار کرے، اور اس کا حال یہ ہو گا کہ وہ اپنے کبیرہ گناہوں سے بھی ڈر رہا ہو گا کہ کہیں ان کا حساب نہ شروع ہو جائے۔ پھر اس شخص سے کہا جائے گا: جا تجھے ہر گناہ کے بدلے میں ایک نیکی دی جاتی ہے، وہ شخص عرض کرے گا: الہی! میں نے تو اور بھی بہت سارے گناہ کیے تھے جنہیں اس وقت مجھ پر پیش نہیں کیا گیا۔ حضرت ابو ذر رَضِيَ اللهُ عَنْهُ کہتے ہیں: میں نے دیکھا کہ یہ فرما کر رسولُ اللہ صَلَّى اللهُ عَلَيْهِ وَآلِهِ وَسَلَّمَ اتنا مسکرائے کہ آپ عَلَيْهِ الصَّلَاةُ وَالسَّلَام کی مبارک داڑھیوں ظاہر ہو گئیں۔ (مسلم، کتاب الايمان، باب أدنى أهل الجنة۔۔ الخ، ص ۱۰۱، حدیث: ۴۶۷)

میں نے مانا کہ سب سے بُرا ہوں کس کا ہوں؟ تیرا ہوں میں تیرا ہوں  
ناز رحمت پہ مجھ کو بڑا ہے یا خدا تجھ سے میری دعا ہے  
(وسائل بخشش مرم، ص ۱۳۷)

صَلُّوا عَلَيَّ الْحَبِيبِ! صَلَّيْ اللهُ عَلَيَّ مُحَمَّدٍ

عوام میں پائی جانے والی ایک غلط فہمی

پیارے پیارے اسلامی بھائیو! یقیناً اللہ پاک اپنے بندوں پر رحیم و کریم ہے، اس کی رحمت بہت وسیع ہے مگر ☆ رحمتِ الہی کی وسعت کا یہ مطلب ہر گز نہیں کہ بندے رب کی رحمت سے اُمید باندھ کر نیکیاں کرنا چھوڑ دیں۔ ☆ رحمتِ الہی کی وسعت کا یہ مطلب ہر گز نہیں کہ بندے رب کی رحمت سے اُمید لگاتے ہوئے گناہوں میں مشغول ہو جائیں۔ ☆ رحمتِ الہی کی وسعت کا یہ

مطلب ہر گز نہیں کہ بندے رب کی رحمت سے امید لگاتے ہوئے رب کریم کے احکامات پر عمل کرنے میں سستی کریں۔ ☆ رحمتِ الہی کی وسعت کا یہ مطلب ہر گز نہیں کہ بندے رب کی رحمت سے امید لگاتے ہوئے جان بوجھ کر نمازیں قضا کرتے رہیں۔ ☆ رحمتِ الہی کی وسعت کا یہ مطلب ہر گز نہیں کہ بندے رب کی رحمت سے امید لگاتے ہوئے بلاعذر شرعی ماہِ رمضان المبارک کے فرض روزے جان بوجھ کر چھوڑتے رہیں۔ ☆ رحمتِ الہی کی وسعت کا یہ مطلب ہر گز نہیں کہ بندے رب کی رحمت سے امید لگاتے ہوئے دوسروں کو ستانا اور انہیں ایذا (یعنی تکلیف) دینا شروع کر دیں۔ ☆ رحمتِ الہی کی وسعت کا یہ مطلب ہر گز نہیں کہ بندے رب کی رحمت سے امید لگاتے ہوئے اپنی موت، قبر اور آخرت کو بھلا بیٹھیں۔ ☆ رحمتِ الہی کی وسعت کا یہ مطلب ہر گز نہیں کہ بندے رب کی رحمت سے امید لگاتے ہوئے حساب کتاب کو بھول جائیں۔ ☆ رحمتِ الہی کی وسعت کا یہ مطلب ہر گز نہیں کہ بندے رب کی رحمت سے امید لگاتے ہوئے اپنے آپ کو پکا جنتی سمجھنے لگیں۔ ☆ رحمتِ الہی کی وسعت کا یہ مطلب ہر گز نہیں کہ بندے رب کی رحمت سے امید لگاتے ہوئے خود کو جہنم سے آزاد سمجھیں۔ یاد رکھئے! اللہ پاک کی رحمت سے بخشش و مغفرت کی امید (Hope) ضرور ہونی چاہیے، مگر ساتھ ہی نیک اعمال بھی کرنے چاہئیں۔ اللہ پاک کی رحمت سے مُتَعَلِّق لوگوں میں ایک غلط فہمی پائی جاتی ہے کہ عموماً گناہ گارو بے عمل لوگ اللہ پاک کی رحمت کو دلیل بنا کر اپنی گرفت کے بارے میں بے فکر ہو جاتے ہیں اور اس طرح کی باتیں بناتے ہیں کہ ”ہمیں کامل یقین ہے کہ اللہ پاک ہمیں عذاب نہ دے گا، اس کی رحمت بہت وسیع ہے، ہم اگر تھوڑے بہت گناہ کر بھی لیں تو اس کی رحمت کے خزانوں میں کمی تھوڑی ہو جائے گی؟ وہ بڑا کریم ہے معاف کر

دے گا۔ ہم تو بخشے بخشائے ہیں وغیرہ وغیرہ، ایسے خیالات کو اپنے آپ سے دور کیجئے۔

رحمتوں کے تاج والے آقا، عرش کی معراج والے مصطفےٰ صَلَّی اللہُ عَلَیْہِ وَاٰلِہٖ وَسَلَّم نے ارشاد فرمایا: عقلمند وہ ہے جو اپنے نفس کو اپنا تابعدار بنالے اور موت کے بعد کے لئے عمل کرے اور عاجز وہ شخص ہے جو اپنی خواہشات پر چلتا ہو اور اللہ پاک کی رحمت کی امید بھی کرتا ہو۔ (ترمذی، کتاب صفة القيامة، باب ۲۵، ۲۰۸/۲، حدیث: ۲۳۶۷)

جبکہ حضرت یحییٰ بن مُعَاذِ رَازِی رَحْمَةُ اللہِ عَلَیْہِ ارشاد فرماتے ہیں: ”کوئی حماقت اس سے بڑھ کر نہ ہوگی کہ انسان دوزخ کا بیج بوئے اور جنت کی فصل کاٹنے کی امید رکھے، کام گناہ گاروں والے اور مقام نیکوں والا تلاش کرے۔“ (کیمیائے سعادت، ۸۱۱/۲)

پیارے پیارے اسلامی بھائیو! معلوم ہوا کہ رحمتِ الہی سے امید باندھنے کے ساتھ ساتھ گناہوں سے بچنا اور نیک اعمال میں مصروف رہنا بھی بہت ضروری ہے۔ گناہوں کے باوجود رحمتِ الہی سے بخشش کی امید رکھنے کا نقصان یہ ہوتا ہے کہ انسان گناہوں پر دلیر (Bold) ہو جاتا ہے اور گناہ کے بعد شیطان کی جانب سے اسی طرح کی میٹھی میٹھی باتیں قبول کرنے کی عادت، پچھلے گناہوں پر ندامت کے بجائے آئندہ گناہ کرنے کی جرات پیدا ہو جاتی ہے۔

ذرا سوچئے تو سہی! انبیائے کرام عَلَیْہِمُ السَّلَام، صحابہ کرام عَلَیْہِمُ الرِّضْوَانُ اور اولیائے عظام رَحْمَتُہُمُ اللہُ یہ وہ لوگ ہیں کہ ان سے زیادہ رحمتِ الہی کے حق دار کوئی اور نہیں ہو سکتے۔ یہ وہ خوش نصیب حضرات ہیں کہ ان سے زیادہ کسی کو رحمتِ الہی پر یقین نہیں ہو سکتا۔ اس کے باوجود بھی یہ نیک ہستیاں عبادت و تلاوت اور نیک اعمال کی کثرت میں ہرگز سستی نہ کرتیں۔ یقیناً انبیائے کرام عَلَیْہِمُ السَّلَام کے جنتی ہیں۔ اسی طرح کئی صحابہ کرام عَلَیْہِمُ الرِّضْوَانُ ایسے ہیں جنہیں رسولِ بے مثال، مکی مدنی لچپال صَلَّی اللہُ عَلَیْہِ

والہِ وَسَلَّمَ کی مبارک زبان سے نام لے کر جنت کی خوشخبریاں عطا ہوئیں مگر اس کے باوجود ان کے نیک عمل میں کچھ کمی واقع نہ ہوئی، ان کا خوفِ خدا کچھ کم نہ ہوا۔ اور یہ بھی تو سوچئے! ہمارے پیارے آقا، مدینے والے مصطفیٰ صَلَّی اللہُ عَلَیْہِ وَاٰلِہٖ وَسَلَّمَ سے بڑھ کر بارگاہِ الہی میں کون مقبول ہوگا، مگر پھر بھی سرکارِ مدینہ صَلَّی اللہُ عَلَیْہِ وَاٰلِہٖ وَسَلَّمَ ساری ساری رات عبادت میں مشغول رہا کرتے۔

یہی حال رسولِ پاک صَلَّی اللہُ عَلَیْہِ وَاٰلِہٖ وَسَلَّمَ کے صحابہ کا تھا۔ وہ حضرات پکے جنتی ہونے کے باوجود خوفِ خدا سے معمور ہوتے، ہر وقت عبادت میں مگن رہتے، نیکی کرنے کا کوئی بھی موقع ہاتھ سے جانے نہ دیتے۔ انہی حضرات میں سے ایک امیر المؤمنین حضرت سیدنا مولیٰ علی کَرَّمَ اللہُ وَجْہَہُ الْکَرِیْم بھی ہیں۔ ان کے بارے میں آتا ہے کہ جب یہ بیت المال کی صفائی کراتے، پھر اس میں اس امید پر نماز ادا فرماتے کہ بروز قیامت وہ جگہ جہاں نفل پڑھے ان کے حق میں گواہی دے۔ “(الاستیعاب فی معرفة الاصحاب، الرقم ۸۷۵ علی بن ابی طالب، ۲۱۱/۳، بتغییر)

صَلُّوْا عَلَی الْحَبِیْب! صَلَّی اللہُ عَلَی مُحَمَّد

تذکرہ شیر خدا

پیارے پیارے اسلامی بھائیو! غور کیجئے! حضرت مولیٰ علی کَرَّمَ اللہُ وَجْہَہُ الْکَرِیْم کیسے خوفِ خدا رکھنے والے بزرگ تھے کہ بیت المال میں اس لیے نفل پڑھتے تاکہ یہ بروز قیامت ان کے حق میں گواہی دے۔ اللہ پاک ہمیں بھی ان جیسی سوچ اور تقویٰ نصیب فرمائے۔ اسی ماہ یعنی رمضان المبارک کی 21 تاریخ کو امیر المؤمنین حضرت سیدنا علی المرتضیٰ رَضِيَ اللہُ عَنْہُ کا عرس مبارک منایا جاتا ہے۔ آئیے! ان کا مختصر ذکر خیر سنتے ہیں۔

امیر المؤمنین حضرت سیدنا علی المرتضیٰ رَضِيَ اللهُ عَنْهُ کا نام ”علی بن ابی طالب“ اور کنیت ”ابو الحسن“ بھی ہے اور ”ابو تراب“ بھی۔ آپ رَسُوْلُ اللهِ صَلَّى اللهُ عَلَيْهِ وَآلِهِ وَسَلَّمَ کے چچا ابو طالب کے صاحبزادے ہیں۔ آپ کی والدہ محترمہ کا اسم گرامی ”فاطمہ بنتِ اسد بن ہاشم“ ہے۔ امیر المؤمنین حضرت سیدنا علی المرتضیٰ رَضِيَ اللهُ عَنْهُ کی ذاتِ مبارکہ بچپن ہی سے سرکارِ صَلَّى اللهُ عَلَيْهِ وَآلِهِ وَسَلَّمَ کی نورِ نظر تھی، آپ حضورِ اکرم، نورِ مجسم صَلَّى اللهُ عَلَيْهِ وَآلِهِ وَسَلَّمَ کی پرورش میں رہے، آپ کی بہت سی خصوصیات (Qualities) میں سے ایک خصوصیت یہ بھی ہے کہ آپ سرکارِ دو جہاں صَلَّى اللهُ عَلَيْهِ وَآلِهِ وَسَلَّمَ کے چچازاد بھائی ہونے کے ساتھ ساتھ نبیِ عَلِيهِ السَّلَام سے یہ خوش خبری بھی پانے والے ہیں کہ اے علی! تم دنیا و آخرت دونوں میں میرے بھائی ہو، (ترمذی، کتاب المناقب، باب ۲۰، ۵/۴۰۱، حدیث: ۳۷۴۱) چنانچہ

حضرت سیدنا عبدُ اللهِ بن عمر رَضِيَ اللهُ عَنْهُمَا سے روایت ہے کہ رَسُوْلُ اللهِ صَلَّى اللهُ عَلَيْهِ وَآلِهِ وَسَلَّمَ نے جب مدینہ طیبہ میں اُخوت یعنی بھائی چارہ قائم فرمایا تو حضرت عَلِي المرتضیٰ رَضِيَ اللهُ عَنْهُ روتے ہوئے بارگاہِ رسالت میں حاضر ہوئے اور عرض کیا: يَا رَسُوْلَ اللهِ! (صَلَّى اللهُ عَلَيْهِ وَآلِهِ وَسَلَّمَ) آپ نے سارے صحابہ کرام عَلَيْنِهِمُ الرِّضْوَانُ کے درمیان بھائی چارہ قائم فرمایا مگر مجھے کسی کا بھائی نہ بنایا، حضورِ اکرم، نورِ مجسم صَلَّى اللهُ عَلَيْهِ وَآلِهِ وَسَلَّمَ نے ارشاد فرمایا: أَنْتَ آخِرُ فِي الدُّنْيَا وَالْآخِرَةِ يَعْنِي (اے علی) تم دُنیا میں بھی میرے بھائی ہو اور آخرت میں بھی میرے بھائی ہو۔ (ترمذی، کتاب المناقب، باب مناقبِ علی بن ابی طالب، ۵/۴۰۱، حدیث: ۳۷۴۱) اسی طرح نبی کریم صَلَّى اللهُ عَلَيْهِ وَآلِهِ وَسَلَّمَ نے فرمایا: ”مَنْ كُنْتُ مَوْلَاكَ فَعَلِيٌّ مَوْلَاكَ“ یعنی جس کا میں

مولا ہوں اس کا علی مولا یعنی آقا ہے۔ (ترمذی، ۳۹۸/۵، حدیث ۳۷۳۳)

جس کسی کا میں ہوں مولیٰ اس کے مولیٰ ہیں علی ہے یہ قولِ مُضَطَّفِے مولیٰ علی مشککش (وسائلِ بخششِ مرمم، ص ۵۲۱)

## صَلُّوْا عَلَی الْحَبِیْب! صَلَّی اللہُ عَلَی مُحَمَّد

اے عاشقانِ صحابہ و اہل بیت! اپنے دلوں میں امیرِ المؤمنین حضرت سیدنا علی المرتضیٰ، شیرِ خدا رَضِيَ اللهُ عَنْهُ کی شان و عظمت بٹھانے، اُن کے نقشِ قدم پر چلنے اور ان کی سیرت کا مطالعہ کرنے کے لئے مکتبہ المدینہ کا شائع کردہ رسالہ ”کراماتِ شیرِ خدا“ کا مطالعہ کرنا بے حد مفید رہے گا۔ اس رسالے میں ❀ حضرت سیدنا علی المرتضیٰ رَضِيَ اللهُ عَنْهُ سے صادر ہونے والی بہت سی کرامتوں کا تذکرہ ❀ آپ کے علمی و عملی فضائل کا بیان ❀ آپ سے محبت کرنے کا انعام اور آپ سے بغض رکھنے کا انجام ❀ صحابہ کرام عَلَيْهِمُ الرِّضْوَان کی شان و عظمت کے بارے میں اہم معلومات کا بیان ❀ غیر اللہ سے مدد مانگنے کے متعلق سوالات کے جوابات وغیرہ بیان کئے گئے ہیں۔ لہذا آج ہی اس رسالے کو مکتبہ المدینہ کے بستے سے ہدییۃً طلب فرما کر خود بھی اس کا مطالعہ فرمائیے، دوسرے اسلامی بھائیوں کو بھی اس کی ترغیب دلائیے اور حسبِ توفیق زیادہ تعداد میں حاصل فرما کر تقسیمِ رسائل کی نیت فرمائیے۔

## 12 مدنی کاموں میں سے ایک مدنی کام ”مدنی دورہ“

پیارے پیارے اسلامی بھائیو! اللہ پاک کی رحمتیں پانے کا شوق بیدار کرنے، صحابہ و اہل بیت کی محبت کو بڑھانے، ہر نیک و جائز کام میں کوشش کا جذبہ پانے، نیکیوں پر استقامت اور والدین کی اطاعت کا جذبہ پانے کے لئے آج ہی عاشقانِ رسول کی مدنی تحریک دعوتِ اسلامی کے مدنی ماحول سے وابستہ ہو جائیے اور ذیلی حلقے کے 12 مدنی کاموں میں بڑھ چڑھ کر حصہ لیجئے۔ 12 مدنی کاموں میں سے ایک مدنی کام مدنی دورہ بھی ہے، مرکزی مجلس شوریٰ کی طرف سے دیئے گئے طریقہ کار کے مطابق روزانہ یا ہفتے میں دو (2) دن یا ہفتے میں ایک دن ہر مسجد کے اطراف میں گھر گھر، دکان دکان جا کر وہاں موجود اسلامی

بھائیوں سمیت راہ میں کھڑے اور آنے جانے والے تمام افراد کو نیکی کی دعوت پیش کی جاتی ہے، اسے ”مدنی دورہ“ کہا جاتا ہے۔ اس مدنی کام کے بے شمار فوائد ہیں مثلاً ”مدنی دورے“ کی برکت سے علاقے میں خوب مدنی کام پھیلتا ہے، ”مدنی دورے“ کی برکت سے نئے نئے اسلامی بھائی مدنی ماحول کے قریب آتے ہیں، ”مدنی دورے“ کی برکت سے بے نمازیوں کو نمازی بنانے کی سعادت نصیب ہو جاتی ہے۔ ”مدنی دورے“ کی برکت سے امیر اہلسنت کی دعاؤں سے حصہ ملتا ہے۔ ”مدنی دورے“ کی برکت سے نیکی کی دعوت دینے کا موقع ملتا ہے۔

12 مدنی کاموں میں سے ہفتہ وار مدنی کام ”مدنی دورہ“ کی تفصیلی معلومات جاننے کے لیے مکتبہ المدینہ کے رسالے ”مدنی دورہ“ کا مطالعہ کیجئے، تمام ذمہ دارانِ دعوتِ اسلامی، بالخصوص مجالس کے نگران و اراکین تو اس رسالے کا لازمی مطالعہ فرمائیں۔ یہ رسالہ مکتبہ المدینہ پر دستیاب ہونے کے ساتھ ساتھ دعوتِ اسلامی کی ویب سائٹ [www.dawateislami.net](http://www.dawateislami.net) سے بھی پڑھا جاسکتا ہے۔

اس رسالے کے مطالعے کی برکت سے آپ جان سکیں گے۔ ☆ نیکی کی دعوت دینے کا شرعی حکم ☆ نیکی کی دعوت دینے کے 13 فضائل و فوائد ☆ فروغِ علم کا سبب ☆ مساجد کی رونق کا سبب ☆ نیکی کی دعوت سے پہلے کی دعا ☆ مدنی دورہ کے مدنی پھول ☆ مدنی دورے کا طریقہ ☆ مدنی دورے کے آداب ☆ مدنی دورے سے متعلق مرکزی مجلس شوریٰ کے مدنی مشوروں کے منتخب مدنی پھول وغیرہ۔ آئیے! بطورِ ترغیب ”مدنی دورے“ کی ایک مدنی بہار سنئے ہیں، چنانچہ

**مسجد آباد ہو گئی**

باب المدینہ (کراچی) کے ایک اسلامی بھائی کا بیان ہے کہ ہمارا مدنی قافلہ پنجاب کے ایک شہر کی

مسجد میں پہنچا۔ دروازے پر تالا لگا ہوا تھا، کوشش کر کے چابی حاصل کی، دروازہ کھولا تو ہر چیز پر مٹی ہی مٹی تھی، ایسا معلوم ہوتا جیسے کافی عرصہ سے مسجد بند ہو، ہم نے مل جل کر صفائی کی، نماز عصر کے بعد مدنی دورہ کے لئے کھیل کے میدان (Play Ground) میں پہنچے اور کھیلنے میں مشغول نوجوانوں کو نیکی کی دعوت دی۔ اَلْحَمْدُ لِلّٰہ! کئی نوجوان ہاتھوں ہاتھ ہمارے ساتھ چلنے کے لئے تیار ہو گئے، مسجد میں آ کر ہمارے ساتھ نماز پڑھنے اور سنتوں بھر ا بیان سننے کی سعادت حاصل کی، ہماری انفرادی کوشش سے انہوں نے اُس مسجد کو آباد کرنے کی نیت کر لی۔ یہ منظر دیکھ کر وہاں موجود ایک بزرگ آبدیدہ ہو کر کہنے لگے، میں تو لوگوں سے مسجد آباد کرنے کا کہتا رہتا تھا، مگر میری سننے کون؟ اَلْحَمْدُ لِلّٰہ! آج عاشقانِ رسول اور مدنی دورے کی برکت سے ہماری مسجد آباد ہو گئی ہے۔

نہ نیکی کی دعوت میں سستی ہو مجھ سے بنا شائقِ قافلہ یا الہی

(وسائلِ بخشش مرمم، ص ۱۰۳)

صَلُّوْا عَلَی الْحَبِیْب! صَلَّی اللّٰہُ عَلَی مُحَمَّد

## مجلس خصوصی اسلامی بھائی

پیارے پیارے اسلامی بھائیو! اَلْحَمْدُ لِلّٰہ عاشقانِ رسول کی مدنی تحریک دعوتِ اسلامی نیکی کی دعوت عام کرنے اور سنتوں کو پھیلانے کیلئے کم و بیش 107 شعبہ جات میں کام کر رہی ہے، انہی شعبہ جات میں سے ایک شعبہ ”مجلس خصوصی اسلامی بھائی“ بھی ہے، ناپیدنا، گونگے اور بہرے اسلامی بھائی علم دین نہ ہونے اور نیک صحبت سے دور ہونے کی وجہ سے بسا اوقات ضروری معلومات سے محروم رہتے ہیں، معاشرے کے ان افراد میں علم دین پھیلانے کے لئے یہ مجلس کئی

شہروں میں دعوتِ اسلامی کے ہفتہ وار سنتوں بھرے اجتماعات میں خصوصی اسلامی بھائیوں کے حلقے لگاتی ہے۔ بڑی راتوں میں ہونے والے سنتوں بھرے اجتماعات (مثلاً اجتماعِ میلاد، اجتماعِ غوثیہ، اجتماعِ شبِ معراج، اجتماعِ شبِ برأت وغیرہ) اور رمضان المبارک کے اجتماعی اعتکاف میں بھی ان کی اصلاح و تربیت کی کوشش کی جاتی ہے۔ اشاروں کی زبان میں نعت، بیان، ذکر اور دعا کی ترکیب ہوتی ہے نیز بریل لیکنج (Braille Language) میں ناپید اسلامی بھائیوں کے لئے رسائل کا سلسلہ بھی جاری رہتا ہے۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

پیارے پیارے اسلامی بھائیو! بیان کو اختتام کی طرف لاتے ہوئے سنت کی فضیلت اور چند سنتیں اور آداب بیان کرنے کی سعادت حاصل کرتا ہوں۔ شہنشاہِ نبوت، مَظْطَفُ جانِ رحمت صَلَّی اللہُ عَلَیْہِ وَاٰلِہٖ وَسَلَّم کا فرمانِ جنت نشان ہے: جس نے میری سنت سے محبت کی اُس نے مجھ سے محبت کی اور جس نے مجھ سے محبت کی وہ جنت میں میرے ساتھ ہو گا۔<sup>(1)</sup>

ان کی سنت کا جو آئینہ دار ہے بس وہی تو جہاں میں سمجھدار ہے (وسائلِ بخشش، ص ۷۷)

صَلُّوْا عَلَی الْحَبِیْب! صَلَّی اللہُ عَلَی مُحَمَّد

اعتکاف کے بارے میں چند مدنی پھول

پیارے پیارے اسلامی بھائیو! آئیے! اعتکاف کے بارے میں چند مدنی پھول سننے کی سعادت حاصل کرتے ہیں۔ پہلے 2 فرامینِ مصطفیٰ صَلَّی اللہُ عَلَیْہِ وَاٰلِہٖ وَسَلَّم ملاحظہ کیجئے۔ (1) فرمایا: جس

۱... مشکاة الصابیح، کتاب الایمان، باب الاعتصام بالکتاب والسنة، ۹/۱، حدیث: ۱۷۵

شخص نے ایمان کے ساتھ ثواب حاصل کرنے کی نیت سے اعتکاف کیا اس کے تمام پچھلے گناہ بخش دیئے جائیں گے۔ (جامع صغیر، ص ۵۱۶، حدیث ۸۴۸۰) (2) فرمایا: جس نے رمضان المبارک میں دس (10) دن اعتکاف کر لیا وہ ایسا ہے جیسے دو حج اور دو عمرے کئے۔ (شعب الایمان، الرابع والعشیرین من شعب الایمان، ۳/۲۵، حدیث: ۳۹۶۶) ☆ رمضان المبارک کے آخری عشرے کا اعتکاف سُنَّتِ مُؤَكَّدًا عَلَىٰ اِنْكَافِيَةٍ ہے، اگر سب ترک کریں تو سب سے مطالبہ ہو گا اور شہر میں ایک نے کر لیا تو سب بُرئُ الذَّمِّ۔ (فیضان رمضان، ص ۲۳۵) ☆ نذر اور سُنَّتِ مُؤَكَّدَه کے علاوہ جو اعتکاف کیا جائے وہ مستحب ہے، اس کے لئے نہ روزہ شرط ہے نہ کوئی وقت کی قید جب بھی مسجد میں داخل ہوں اعتکاف کی نیت کر لیجئے۔ (ایضاً، ص ۲۳۵ طصاً) ☆ رمضان المبارک میں اعتکاف کرنے کا سب سے بڑا مقصد شبِ قدر کی تلاش ہے۔ (ایضاً، ص ۲۳۲) ☆ مسجد جامع ہونا اعتکاف کے لئے شرط نہیں بلکہ مسجدِ جماعت میں بھی ہو سکتا ہے، مسجدِ جماعت وہ ہے جس میں امام مؤذن مقرر ہوں اگرچہ اس میں پنچگانہ جماعت نہ ہوتی ہو۔ (ایضاً، ص ۲۳۹) ☆ سب سے افضل مسجد حرم شریف میں اعتکاف ہے، پھر مسجدِ نبوی عَلٰی صَاحِبِهَا الصَّلَاةُ وَ السَّلَام میں پھر مسجدِ اقصیٰ (یعنی بیت المقدس) میں پھر اس میں جہاں بڑی جماعت ہوتی ہو۔ (ایضاً، ص ۲۴۰) ☆ اعتکاف کی وجہ سے جن نیکیوں سے محروم ہو گیا جیسے زیارتِ قبور، مسلمانوں سے ملاقات، بیمار کی مزاج پُرسی، نماز جنازہ میں حاضری اسے ان سب نیکیوں کا ثواب اسی طرح ملتا ہے جیسے یہ کام کرنے والوں کو ثواب ملتا ہے۔ (مرآة المناجیح، ۳/۲۱۷) ☆ اسلامی بہنیں مسجدِ بیت میں اعتکاف کریں، مسجدِ بیت اس جگہ کو کہتے ہیں جو عورت گھر میں اپنی نماز کے لئے مخصوص کر لیتی ہے۔ (فیضان رمضان، ص ۲۸۹) ☆ اعتکاف کے دوران دو وجوہات کی بنا پر مسجد سے باہر نکلنے کی اجازت ہے (1) حاجتِ شرعی (2) حاجتِ طبعی۔ حاجتِ شرعی مثلاً نمازِ جمعہ ادا کرنے کے لئے جانا۔ (ایضاً، ص ۲۶۵)

صَلُّوْا عَلَيَّ الْحَبِيْبُ! صَلَّى اللهُ عَلَيَّ مُحَمَّدٌ

طرح طرح کی ہزاروں سُنْتوں سیکھنے کے لئے مکتبۃ المدینہ کی دو کُتُب، بہارِ شریعت حصہ 16 (312 صفحات) اور 120 صفحات کی کتاب ”سُنْتوں اور آداب“ اور امیرِ اہلسنت دَامَتْ بَرَكَاتُهُمُ الْعَالِيَةِ کے دو رسالے ”101 مدنی پھول“ اور ”163 مدنی پھول“ ہَدِيَّةً حَاصِل کیجئے اور پڑھئے۔ سُنْتوں کی تربیت کا ایک بہترین ذریعہ دعوتِ اسلامی کے مدنی قافلوں میں عاشقانِ رسول کے ساتھ سُنْتوں بھرا سفر بھی ہے۔

صَلُّوْا عَلَيَّ الْحَبِيْبُ! صَلَّى اللهُ عَلَيَّ مُحَمَّدٌ

## اگلے ہفتہ وار اجتماع کے بیان کی جھلکیاں

پیارے پیارے اسلامی بھائیو! اِنْ شَاءَ اللهُ آئندہ ہفتہ وار سُنْتوں بھرے اجتماع کے بیان کا موضوع ہو گا ”خاموش رہنے کی عادت کیسے بنائیں“ جس میں ہم زبان کی آفات، فضول بولنے کے نقصانات، خاموشی اختیار کرنے کے فائدے و برکات، بزرگانِ دین رَحْمَةُ اللهِ عَلَيْهِمُ اَجْمَعِيْنَ کے واقعات اور آخر میں خاموش (Silent) رہنے کی عادت بنانے کے تعلق سے چند مدنی پھولوں کے بارے میں سُنیں گے۔ لہذا آئندہ اجتماع میں حاضری کی نیت کیجئے، نہ صرف خود آنے کی بلکہ انفرادی کوشش کر کے دوسرے اسلامی بھائیوں کو بھی ساتھ لانے کی نیت کیجئے اور ہاتھ اٹھا کر زور سے کہیے: اِنْ شَاءَ اللهُ

دعوتِ اسلامی کے ہفتہ وار سُنْتوں بھرے اجتماع میں

پڑھے جانے والے (6) ذُرُودِ پَآک اور (2) دُعَائیں

﴿1﴾ شبِ جُمعہ کا ذُرُود

اَللّٰهُمَّ صَلِّ وَسَلِّمْ وَبَارِكْ عَلٰی سَيِّدِنَا مُحَمَّدٍ ۝ النَّبِيِّ الْاُمِّيِّ

الْحَيِّبِ الْعَالِي الْقَدْرِ الْعَظِيمِ الْجَبَّارِ وَعَلَى إِلِهِ وَصَحْبِهِ وَسَلَّمَ

بزرگوں نے فرمایا کہ جو شخص ہر شب جمعہ (جمعہ اور جمعرات کی درمیانی رات) اس دُروود شریف کو پابندی سے کم از کم ایک مرتبہ پڑھے گا موت کے وقت سرکارِ مدینہ صَلَّى اللهُ عَلَيْهِ وَآلِهِ وَسَلَّمَ کی زیارت کرے گا اور قبر میں داخل ہوتے وقت بھی، یہاں تک کہ وہ دیکھے گا کہ سرکارِ مدینہ صَلَّى اللهُ عَلَيْهِ وَآلِهِ وَسَلَّمَ اُسے قبر میں اپنے رَحمت بھرے ہاتھوں سے اُتار رہے ہیں۔<sup>(1)</sup>

## ﴿2﴾ تمام گناہ مُعاف

اَللّٰهُمَّ صَلِّ عَلٰى سَيِّدِنَا وَمَوْلَانَا مُحَمَّدٍ وَعَلَىٰ اٰلِهِ وَسَلَّمَ

حضرت سَيِّدِنَا اَنَسَ رَضِيَ اللهُ عَنْهُ سے روایت ہے کہ تاجدارِ مدینہ صَلَّى اللهُ عَلَيْهِ وَآلِهِ وَسَلَّمَ نے فرمایا: جو شخص یہ دُروود پاک پڑھے اگر کھڑا تھا تو بیٹھنے سے پہلے اور بیٹھا تھا تو کھڑے ہونے سے پہلے اُس کے گناہ مُعاف کر دیئے جائیں گے۔<sup>(2)</sup>

## ﴿3﴾ رَحمت کے ستر دروازے

صَلِّ اللهُ عَلٰى مُحَمَّدٍ

جو یہ دُروود پاک پڑھتا ہے اُس پر رَحمت کے 70 دروازے کھول دیئے جاتے ہیں۔<sup>(3)</sup>

1... افضل الصلوات على سيد السادات، الصلاة السادسة والخمسون، ص ۵۱ ملخصاً

2... افضل الصلوات على سيد السادات، الصلاة الحادية عشرة، ص ۶۵

3... القول البديع، الباب الثاني، ص ۲۷

## ﴿4﴾ چھ لاکھ دُروود شریف کا ثواب

اللَّهُمَّ صَلِّ عَلَى سَيِّدِنَا مُحَمَّدٍ وَعَدِّ مَائِ عِلْمِ اللَّهِ صَلَاةً دَائِمَةً يَدْوَامُ مُلْكِ اللَّهِ  
حضرت احمد صاوی رَحْمَةُ اللَّهِ عَلَيْهِ بَعْض بزرگوں سے نقل کرتے ہیں: اس دُروود شریف کو ایک  
بار پڑھنے سے چھ لاکھ دُروود شریف پڑھنے کا ثواب حاصل ہوتا ہے۔<sup>(1)</sup>

## ﴿5﴾ قُرْب مُضْطَفِي صَلِّ اللَّهُ عَلَيْهِ وَآلِهِ وَسَلَّمَ

اللَّهُمَّ صَلِّ عَلَى مُحَمَّدٍ كَمَا تُحِبُّ وَتَرْضَى لَهُ  
ایک دن ایک شخص آیا تو حضورِ اَنُور صَلِّ اللَّهُ عَلَيْهِ وَآلِهِ وَسَلَّمَ نے اُسے اپنے اور صِدِّيقِ اکبر رَضِيَ اللَّهُ  
عَنْهُ کے درمیان بٹھالیا۔ اس سے صحابہ کرام رَضِيَ اللَّهُ عَنْهُمْ کو تعجب ہوا کہ یہ کون ذی مرتبہ ہے! جب وہ  
چلا گیا تو سرکار صَلِّ اللَّهُ عَلَيْهِ وَآلِهِ وَسَلَّمَ نے فرمایا: یہ جب مجھ پر دُروودِ پاک پڑھتا ہے تو یوں پڑھتا ہے۔<sup>(2)</sup>

## ﴿6﴾ دُروودِ شَفَاعَت

اللَّهُمَّ صَلِّ عَلَى مُحَمَّدٍ وَأَنْزِلْهُ الْبَقْعَدَ الْبُقْرَبِ عِنْدَكَ يَوْمَ الْقِيَامَةِ  
شافعِ اُمَمِ صَلِّ اللَّهُ عَلَيْهِ وَآلِهِ وَسَلَّمَ كَافِرْمَانِ مُعْظَمِمْ هِ: جَو شَخْصِ يُوں دُروودِ پاک پڑھے، اُس کے لئے  
میری شفاعت واجب ہو جاتی ہے۔<sup>(3)</sup>

## ﴿1﴾ ایک ہزار دن کی نیکیاں

1... افضل الصلوات على سيد السادات، الصلاة الثانية والخمسون، ص 139

2... القول البديع، الباب الاول، ص 125

3... الترغيب والترهيب، كتاب الذكر والدعاء، 2/329، حديث: 30

### جَزَى اللهُ عَنَّا مُحَمَّدًا مَا هُوَ أَهْلُهُ

حضرت سیدنا ابن عباس رَضِيَ اللهُ عَنْهُمَا سے روایت ہے کہ سرکارِ مدینہ صَلَّى اللهُ عَلَيْهِ وَآلِهِ وَسَلَّمَ نے فرمایا: اس کو پڑھنے والے کے لئے ستر فرشتے ایک ہزار دن تک نیکیاں لکھتے ہیں۔<sup>(1)</sup>

### ﴿2﴾ گویا شبِ قدر حاصل کر لی

فرمانِ مُصَطَفَى صَلَّى اللهُ عَلَيْهِ وَآلِهِ وَسَلَّمَ: جس نے اس دُعا کو 3 مرتبہ پڑھا تو گویا اُس نے شبِ قدر حاصل کر لی۔<sup>(2)</sup>

لَا إِلَهَ إِلَّا اللَّهُ الْوَالِدُ الْأَكْرَمُ، سُبْحَانَ اللَّهِ رَبِّ السَّمَوَاتِ السَّبْعِ وَرَبِّ الْعَرْشِ الْعَظِيمِ

(خدائے حلیم و کریم کے سوا کوئی عبادت کے لائق نہیں، اللہ پاک ہے جو ساتوں آسمانوں اور عرشِ عظیم کا پروردگار ہے۔)

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ

<sup>1</sup>... مجمع الزوائد، كتاب الادعية، باب في كيفية الصلاة... الخ، 10/154، حديث: 2305

<sup>2</sup>... تاريخ ابن عساکر، 19/155، حديث: 2315